

نماز میں ادھر ادھر دیکھنا کیسا، کیا اس سے بینائی چلے جانے کا اندیشہ ہے؟



دائرۃ الافتاء اہل سنت
Darul Ifta Ahle Sunnat

تاریخ: 18.10.2023

ریفرنس نمبر: Fsd-8569

کیا فرماتے ہیں علمائے دین و مفتیانِ شرع متین اس مسئلے کے بارے میں کہ بعض لوگوں سے سنا ہے کہ نماز میں ادھر ادھر دیکھنا گناہ ہے، کیا ایسا ہی ہے اور کیا اس طرح کرنے سے بینائی چلے جانے کا بھی اندیشہ ہوتا ہے؟

بسم اللہ الرحمن الرحیم

الجواب بعون الملک الوہاب اللہم ہدایۃ الحق والصواب

نماز اہم ترین عبادت اور قربِ الہی کا ذریعہ ہے، نماز میں بندہ اللہ پاک کی بارگاہ میں حاضر ہو کر مناجات کرتا ہے۔ احادیثِ طیبہ کے مطابق نماز میں اللہ پاک کی رحمت بندے کی طرف متوجہ رہتی ہے، جب تک بندہ ادھر ادھر متوجہ نہ ہو جائے، اس لیے چاہیے کہ نماز میں ادھر ادھر دیکھنے کی بجائے، خشوع و خضوع سے نماز ادا کرے اور نماز میں قصدِ اچہرہ پھیر کر دائیں بائیں دیکھنا، خواہ پورا چہرہ پھیرا جائے یا تھوڑا، مکروہِ تحریمی و ناجائز ہے اور چہرہ گھمائے بغیر صرف آنکھیں پھیر کر بلا ضرورت ادھر ادھر دیکھنا مکروہِ تنزیہی اور ناپسندیدہ عمل ہے اور اگر کبھی کسی صحیح غرض و مقصد کے لیے ہو، تو کوئی حرج نہیں اور جہاں تک بینائی چلے جانے کا معاملہ ہے، تو یہ وعید دائیں بائیں نظر گھمانے کے متعلق نہیں ہے، بلکہ نماز کے دوران آسمان کی طرف آنکھیں اٹھا کر دیکھنے والے کے متعلق ہے، اور نماز میں آسمان کی طرف نظر اٹھا کر دیکھنا مکروہِ تحریمی ہے۔

نماز میں اللہ پاک کی رحمت بندے کی طرف متوجہ ہوتی ہے، چنانچہ سنن کبریٰ، مسند دارمی، صحیح

ابن خزمیہ وغیرہا کتب احادیث میں ہے: واللفظ للاول: ”قال رسول الله صلى الله عليه وسلم: لا يزال الله مقبلا على العبد ما لم يلتفت، فإذا صرف وجهه، انصرف عنه“ ترجمہ: رسول اللہ صلی اللہ تعالیٰ علیہ وآلہ وسلم نے فرمایا: اللہ تعالیٰ (کی رحمت) بندے کی طرف اس وقت تک متوجہ رہتی ہے، جب تک بندہ ادھر ادھر تو جہ نہ کرے، جب نمازی اپنے چہرے کو پھیرتا ہے، تو اللہ تعالیٰ کی رحمت بھی اس سے پھر جاتی ہے۔

(سنن الكبرى، التشديد في الالتفات في الصلاة، جلد 2، صفحہ 37، مطبوعه مؤسسة الرسالة، بيروت) صحیح بخاری میں ہے: ”قالت عائشة رضي الله عنها، سألت النبي صلى الله عليه وسلم عن التفات الرجل في الصلاة، فقال: هو اختلاس يختلسه الشيطان من صلاة أحدكم“ ترجمہ: حضرت عائشہ صدیقہ رضي الله تعالى عنها فرماتی ہیں کہ میں نے رسول اللہ صلی اللہ تعالیٰ علیہ وآلہ وسلم سے آدمی کے نماز میں دائیں بائیں متوجہ ہونے کے بارے میں پوچھا، تو آپ صلی اللہ تعالیٰ علیہ وآلہ وسلم نے ارشاد فرمایا: یہ ایسا عمل ہے، جس کے ذریعے شیطان بندے کی نماز کا ثواب اچک لیتا ہے۔ (صحیح البخاری، کتاب بدء الخلق، جلد 1، صفحہ 580، مطبوعه لاہور)

مذکورہ بالا حدیث پاک کے تحت عمدۃ القاری شرح صحیح البخاری میں ہے: ”والمعنى أن المصلي إذا التفت يمينا أو شمالا يظفر به الشيطان في ذلك الوقت ويشغله عن العبادة فربما يسهو أو يغلط لعدم حضور قلبه باشتغاله بغير المقصود ولما كان هذا الفعل غير مرضي عنه نسب إلى الشيطان وعن هذا قالت العلماء بکراهة الالتفات في الصلاة... أن الاجماع على أن الكراهية فيه للتنزيه“ ترجمہ: معنی یہ ہے کہ نمازی جب دائیں بائیں متوجہ ہوتا ہے، تو شیطان اس وقت کامیاب ہو جاتا ہے اور بندے کی توجہ کو عبادت سے پھیر دیتا ہے اور اس سبب سے بندہ بعض اوقات بھول جاتا ہے یا دل کے غیر مقصود کام میں مشغول ہونے کے سبب غلطی کر جاتا ہے اور جب یہ کام ناپسندیدہ ہے، تو اس کو شیطان کی طرف منسوب کر دیا گیا، اسی وجہ سے علمائے کرام فرماتے ہیں نماز میں دائیں بائیں متوجہ ہونا مکروہ ہے اور اس بات پر علماء کا اجماع ہے کہ مکروہ سے مراد مکروہ تنزیہی ہے۔

(عمدة القاری، کتاب الصلاة، باب الالتفات في الصلاة، جلد 5، صفحہ 310، مطبوعه بيروت)

فتاویٰ عالمگیری میں ہے: ”ویکره أن يلتفت يمناً أو يسرة بأن يحول بعض وجهه عن القبلة فأما أن ينظر بمؤق عينه ولا يحول وجهه فلا بأس به، كذافي فتاوى قاضي خان. ويكره أن يرفع بصره إلى السماء“ ترجمہ: اور نماز میں قبلہ سے کچھ چہرہ پھیر کر دائیں بائیں متوجہ ہونا، مکروہ ہے، ہاں چہرہ گھمائے بغیر کن آنکھیوں سے دیکھنے میں حرج نہیں (مکروہ تحریمی نہیں)، یونہی فتاویٰ قاضی خان میں ہے اور آسمان کی طرف آنکھیں اٹھا کر دیکھنا مکروہ (تحریمی) ہے۔

(فتاویٰ عالمگیری، کتاب الصلاة، الفصل الثانی، جلد 1، صفحہ 106، مطبوعہ کوئٹہ)

بہار شریعت میں ہے: ”ادھر ادھر مونہ پھیر کر دیکھنا مکروہ تحریمی ہے، کل چہرہ پھر گیا ہو یا بعض

اور اگر مونہ نہ پھیرے، صرف کنکھیوں سے ادھر ادھر بلا حاجت دیکھے، تو کراہتِ تنزیہی ہے اور نادراً کسی غرض صحیح سے ہو، تو اصلاً حرج نہیں۔ نگاہ آسمان کی طرف اٹھانا بھی مکروہ تحریمی ہے۔“

(بہار شریعت، مکروہات کا بیان، جلد 1، صفحہ 626، مطبوعہ مکتبۃ المدینہ، کراچی)

نماز میں آسمان کی طرف نظر اٹھا کر دیکھنا، سخت ممنوع ہے، چنانچہ صحیح بخاری میں ہے: ”قال

النبي صلى الله عليه وسلم: ما بال أقوام يرفعون أبصارهم إلى السماء في صلاتهم، فاشتد قوله في

ذلك، حتى قال: لينتهن عن ذلك أو لتخطفن أبصارهم“ ترجمہ: نبی کریم صلی اللہ تعالیٰ علیہ وآلہ وسلم

نے ارشاد فرمایا: ان لوگوں کا کیا حال ہے جو نماز میں آسمان کی طرف نظریں اٹھا کر دیکھتے ہیں، نبی پاک صلی

اللہ تعالیٰ علیہ وآلہ وسلم نے اس معاملے میں سختی فرمائی، یہاں تک کہ فرمایا: وہ لوگ اس سے باز آجائیں یا

ان کی آنکھیں اچک لی جائیں گی۔

(صحیح البخاری، کتاب الاذان، باب رفع البصر إلى السماء، جلد 1، صفحہ 173، مطبوعہ لاہور)

والله اعلم عز وجل ورسوله اعلم صلى الله تعالى عليه وآله وسلم



کتبہ

مفتی محمد قاسم عطاری

02 ربیع الثانی 1445ھ / 18 اکتوبر 2023ء